

До:
д-р Зоран Трајчевски, директор
Агенција за аудио и аудиовизуелни медиумски услуги

Примено:	19.11.2016		
Орг. единица	Број	Прилог	Вредност

Врз основа на член 196-г и член 196-ѓ од Изборниот законик („Службен весник на Република Македонија“ бр.40/06, 136/08, 148/08, 155/08, 163/08, 44/11, 51/11, 142/12, 31/13, 34/13, 14/14, 30/14, 196/15, 35/16, 97/16, 99/16, 136/16 и 142/16), а во врска со Писмениот извештај за извршен надзор (мониторинг) на Трговското радиодифузно друштво Телевизија СИТЕЛ ДООЕЛ Скопје, бр.10-5657/1 од 16.11.2016 година, Привремената комисија за следење на медиумско претставување, доставува:

ПРЕДЛОГ за изрекување мерка

До Привремената комисија за следење на медиумско претставување доставен е Писмен извештај за извршен надзор (мониторинг) на Трговското радиодифузно друштво Телевизија СИТЕЛ ДООЕЛ Скопје, бр.10-5657/1 од 16.11.2016 година, еmitуван во периодот од 1 до 10 ноември 2016 година .

Предмет на извршениот надзор (мониторинг) се член 75 став 1 и член 75-б од Изборниот законик (кои согласно член 196-в од Изборниот законик, се применуваат 100 дена пред денот на одржување на предвремените избори за пратеници во Собранието на Република Македонија, кои ќе се одржат во 2016 година).

По разгледување на Писмениот извештај за извршен надзор (мониторинг) на Трговското радиодифузно друштво Телевизија СИТЕЛ ДООЕЛ Скопје, бр.10-5657/1 од 16.11.2016 година, Привремената комисија за следење на медиумско претставување предлага да се поведе прекршочна постапка во која судот ќе изрече прекршочна санкција – глоба за прекршување на член 75 став 1 од Изборниот законик.

Образложение

До Привремената комисија за следење на медиумското претставување доставен е Писмен извештај за извршен надзор (мониторинг) на Трговското радиодифузно друштво Телевизија СИТЕЛ ДООЕЛ Скопје, бр.10-5657/1 од 16.11.2016 година, еmitуван во периодот од 1 до 10 ноември 2016 година.

По разгледување на Писмениот извештај за извршен надзор (мониторинг) на програмскиот сервис на ТРД Телевизија СИТЕЛ ДООЕЛ Скопје, бр.10-5657/1 од 16.11.2016 година, за периодот од 1 до 10 ноември 2016 година, како и врз основа на непосредни дополнителни согледувања при анализа на одредени прилози еmitувани во рамите на програмскиот сервис на радиодифузерот во истиот период, Привремената комисија констатираше дека при изборното медиумско претставување во период од 1 до 10 ноември 2016 година, ТРД Телевизија СИТЕЛ ДООЕЛ Скопје, необезбеди изборно медиумско претставување на правичен, избалансиран и на непристрасен начин.

Прекшокот е констатиран на детален и еспликативен начин, и е изанализиран во Писмениот извештај за извршен надзор (мониторинг) бр.10-5657/1 од 16.11.2016 година, во точка 6. „Констатации од надзорот“, за член 75 став 1 од Изборниот законик, во табели и прилози прикажани во деловите со наслов, Дневно-информативни емисии, при што дополнително Привремената комисија констатира и дека:

Постои релативно помала квантитативна, но затоа голема квалитативна дисбалансираност меѓу главните политички ривали на сцената – ВМРО ДПМНЕ и СДСМ, најчесто изразито позитивна и во мали случаи неутрална кај првата политичка партија, а во мали случаи неутрална, а најчесто негативна обоена ако се работи за СДСМ, најчесто со елементи на кампањски напади, не ретко продуцирани во еден центар, а дистрибуирани преку фреквенциите на повеќе телевизии, што јасно ја става оваа телевизија во некаков формат на услужна телевизија на една политичка опција.

Тема во централните вести еmitувани на 1 ноември во 19 часот е прилогот „Сител анализира: Заев и Ахмети влега во предизборниот ринг кој е поголем Албанец во Македонија?“ (3 минути и 31 секунда), со негативен тон и рамка за СДСМ и ДУИ, и позитивна рамка за ВМРО ДПМНЕ. Најавата гласи: „Лидерите на Социјалдемократскиот сојуз и на Демократската унија за интеграција влега во предизборниот ринг започнувајќи ја трката за најголем Албанец во Македонија. Експертите оценуваат дека Заев предничи со идеите кои ги презентира пред гласачите, а лидерот на ДУИ Али Ахмети, според нив, ги следи неговите чекори“. Потоа прилогот почнува со навод дека коментарот за тоа „кој е поголем Албанец“ доаѓа од експерти, по „чудната коинциденција во понудата, која на албанскиот електорат им ја сервира лидерите на СДСМ и ДУИ“. Се вели дека, според експертите, она што Ахмети го нуди, Заев веќе одамна го понудил. Потоа се наведува дека Ахмети поставил ултиматум за редефинирање на Македонија и двојазичност на целата територија „што коинцидира со понудата на Заев кој не крие дека готви редефинирање на Македонија, а доколку СДСМ дојде на власт Албански ќе се зборува во секое место во земјава“. Се еmitува дел од интервјуто на Заев дадено пред некој месец за Нова ТВ, во кое тој зборува за употребата на албанскиот јазик во Република Македонија. Како вовед во изјавата на политичкиот аналитичар Ристо Никовски, се кажува дека експертите велат оти битката на Заев и Ахмети за албанските гласови е директно на штета на македонските национални интереси и константно ги слабее македонските позиции и се наведува изјава на Ахмети оти бргу ќе дојде времето кога Македонците ќе станат малцинство во сопствената држава. Следува изјавата на Никовски – дел изворно, дел прекажана - за тоа дека има коинцидирање меѓу опозицијата, која не води сметка за македонските национални и државни интереси, и албанскиот фактор за кој се знае од каде потекнува, од 2001 година, како и дека Македонците можат да ги пресретнат апетитите на ДУИ, засилени од антимакедонските понуди на Заев, за што овие избори се клучни и оттаму разбираливо е барањето на Груевски за 63 пратеници. На крајот се вели дека експертите очекуваат оти со наближувањето на денот на изборите ќе расте и националистичката реторика во албанскиот блок, „која по 11 декември ќе може да ја стави под контрола само влада со стабилно мнозинство“. По коментаров, се еmitува издвоен прилог „Шилегов: Употребата на јазиците е регулирана со Устав“ (22 секунди), во кој се пренесува ставот на СДСМ, преку изјавата на портпаролот на СДСМ Петре Шилегов, дека употребата на јазиците е утврдена со Уставот и оти двојазичноста е спин на власти.

Во ТВ Дневникот од 2 ноември, оваа тема продолжува да се третира во негативен тон за СДСМ и ДУИ, а со позитивен за ВМРО ДПМНЕ, што секако едноставно има арома на кампања бидејќи нема нови елементи но, со преповторување на веќе еmitувани или нивна ремонтажа се сака да се постигне продолжен ефект на веќе објавениот материја.

Прилогот е именуван „Граѓаните реагираат на најавите за двојазичност и редефинирање на државата, со кои се натпреваруваат Заев и Ахмети“ (3 минути). Во најавата се вели: „Граѓаните реагираат на сè поотворениот натпревар Заев - Ахмети за тоа кој ќе им вети поголеми права на етничките Албанци. Додека лидерите на СДСМ и ДУИ зборуваат за двојазичност од ВМРО ДПМНЕ бараат 63 пратеници за овие најави да не се остварат“. Во прилогот се повторува ставот на политичкиот аналитичар Ристо Никовски (од коментарот од претходниот ден) за тоа дека барањето на Никола Груевски за 63 пратеници во Собранието „е единствен начин да се спречат антимакедонските понуди на Заев и Ахмети“ инаку би можело да дојде до „конфронтација и тоа поширока, балканска“. Има анкета со граѓани кои се изјаснуваат негативно, потоа се потсетува на интервјуто на Зоран Заев за Нова ТВ, дадено пред некој месец, па се вели дека Ахмети „понудата на Заев ја прифати со раширени раце и дополнително ја надгради (со барање за консензуалност во одлучувањето и промена на името за влез во НАТО). Потоа се вели дека лидерот на ВМРО ДПМНЕ, на партискиот собир пред неколку недели, ги најавил ваквите позиции на ДУИ и СДСМ и изворно се еmitува делот од говорот во кој Груевски бара 63 пратеника. Се повторува и тврдењето од претходниот ден оти експертите очекуваат дека до изборите ќе расте националистичката реторика на ДУИ, а СДСМ ќе

продолжи да ја шири својата понуда на штета на македонските национални интереси, со надеж дека Албанците ќе и ги подобрят позициите.

Подоцна се емитува прилогот „Шефот на Изборната кампања на Хилари Клинтон обвини дека ФБИ директно се вмешува во претседателската трка“ (2 минути и 40 секунди), во кој се прави осврт на реакциите поради тоа што ФБИ објавува податоци за истрагата за Хилари Клинтон. Сторијата се локализира со тоа што се прави паралела со СЈО и со обвинувањата од ВМРО ДПМНЕ дека Обвинителството, обвинувајќи само членови на оваа партија, води кампања во корист на СДСМ во пресрет на изборите во Македонија. Прилогот е во корист на ВМРО ДПМНЕ а на штета на СДСМ.

Дневникот од 3 ноември речиси исцело е посветен на оцрнување на СДСМ преку аферата со Диме Спасов која трае близу 25 минути. Се почнува со коментар кој е означен со телопите „Уреднички коментар“, „Додека го бркаат Диме Спасов, полицијата гледа и не реагира“, „Туарегот го следат возила со лица со криминални досиеја, а не Алфи“, „Не го запираат Алфите, туку тој сам застанува, а криминалците веднаш по него“, „Криминалните лица го напаѓаат Диме Спасов и го лепат за Туарегот“ „Едниот од нив држи пиштол во рака, заокружен е на снимката“ (13 минути и 24 секунди). Во него се прави реконструкција на настанот поврзан со наводите за сообраќајни прекршоци на дополнителниот заменик-министр за труд и социјална политика Диме Спасов, и има негативен тон за СДСМ и МВР. Се вели дека станува збор за соработка на СДСМ со подземјето, за изборни потреби, и оти е тоа скандал што СДСМ „се обидел да го спакува“, односно дека „тоа е политиката на СДСМ денес, тоа е политиката на колумбиските картели и нивните политичари“. Се објаснува што се случувало вечерта кога настанале инцидентите. Се тврди дека сообраќајна незгода немало, дека дополнителниот заменик-министр бил следен од лица со криминални досиеја од Серава, кои имале „веројатна намера“ да употребат оружје, а полицијата не реагирала, како и дека, откако застанал, Алфите впериле пиштол во него, по што тој се оддалечил. Како илустрација се користат снимки од надзорни камери од јавни сообраќајници, јавни објекти, кафани, ресторани итн., кои двапати се емитуваат. Се вели оти овие снимки ги има МВР, дека министерот на прес-конференција дента признал оти „има снимка, знае за снимката, ја сокрил“, а тврдел дека никој не го бркал Спасов, немало насилиство од никого, дури ни од Алфите, по што се емитуваат делови од прес-конференцијата на министерот за внатрешни работи Оливер Спасовски, означени со телоп „МВР: Диме Спасов бегал од униформирани полицајци. Снимките покажуваат дека Оливер Спасовски не ја кажува вистината“ (1 минута и 8 секунди).

Следува уште еден коментар „Ова се новите детали: Кои се лицата кои го нападнаа Диме Спасов со оружје пред Катастар“ (2 минути и 46 секунди), со негативен тон и рамка за СДСМ и МВР. Во прилогот се говори дека станува збор за Даут Динарица, Омер Ацами и Етем Абаз, кои имаат криминални досиеја и дека тоа „фрла нова димензија на случајот од минатата недела за кој проопозициските портали и активисти преку социјалните мрежи објавуваа бројни дезинформации со цел дискредитација на Диме Спасов“ на што се надоврзала и изјавата на портпаролот на СДСМ Петре Шилегов „со што овој случај стана дел од црната политичка кампања“ и дека постапката на МВР има пропусти.

Следува уште еден коментар на уредникот и водител на Дневникот (48 секунди) со негативен тон и рамка за СДСМ и МВР. Во коментарот се вели „дали е оваа соработка на СДСМ со подземјето случајна – не. Да ве потсетам на скрещна изјава, овие денови на Митко Чавков, досегашниот министер за внатрешни работи, кој јавно информира дека постојат 140 лица кои СДСМ ги ангажирал, ги вnel во МВР, меѓу кои и бивши Алфи, кои се занимавале со криминал, па биле избркани. Тие 140 лица се под оружје и се планирани од СДСМ да прават нереди за нивните изборни потреби. Има ли страв кај Македонците од оваа закана? Има, кај сите нас. Но, има ли решение за оваа закана? Има. Решението е на 11 декември, просто и едноставно – со тие 140 и вакви методи ќе живееме или ќе живееме спротивно?“.

Оваа целина од вестите завршува со дел од интервју на дополнителниот заменик-министр Диме Спасов за ТВ Нова „Ова е класична полициско криминална хајка против мене, изјави Диме Спасов“ (2 минути и 11 секунди).

Треба да се каже дека ТВ Сител заедно со уште неколку телевизии реши првите денови по случувањето да не објави ништо за оваа афера и секако пропушти најнапред во неутрален тон да ги даде барем елементарните информации за темата. Јасно е и дека користењето на уреднички (или било каков) коментар е недозволив во такви случаи кога гледачот ја нема основната информација. И после толку долги прилози за овој случај гледачот останува неинформиран за тоа дека настанот се случил при користење на службено моторно возило од страна на посочениот Диме Спасов, за кое немал право да го користи, дека возилото го сопреле полицајци откако направил две сообраќајки, дека побегнал од местото на настанот во непознат правец, со неможност да биде проверена неговата евентуална алкохолизираност, за тоа дека двајца од учесниците во настаните три пати ги менувале своите искази и слично, со што го прави прилогот навивачки и целосно непрофесионален.

Потоа следува прилогот „СДСМ го злоупотреби моето малолетно дете во својата политичка кампања“ каде се тврди дека класната раководителка на ученик кој живее и се храни во ученички дом го наговорила да говори лошо за условите во домот. Класната раководителка е портпарол на СДСМ – Велес: туа може да се забележи дека ако има злоупотреба на малолетник прв што го злоупотребува е самата телевизија, откривајќи го неговиот идентитет и лик.

На 4 ноември, ТВ Сител во емисијата Дневник се навраќа на настаните околу случајот со дополнителниот заменик-министр Диме Спасов, што дополнително потврдува дека имаме еден кампањски период. Во освртот „Даштевски: Случајот со Диме Спасов - класично криминално политичко сценарио кое СДСМ го планирало подолг временски период“ (3 минути и 56 секунди) со негативен тон и рамка за СДСМ, во кое се пренесува изјавата на политичкиот аналитичар Александар Даштевски (од Радио Слободна Македонија), според кого станува збор за сценарио кое докажува дека Оливер Спасовски ја лажел јавноста, ја злоупотребува полицијата за политички цели, со што се уриваат темелите на државата, дека СДСМ затоа инсистирало да го преземе МВР, „а се појасно станува дека овие криминалните групи ќе се користат и во следниот период за предизвикување немири и проблеми кои ќе се припишуваат на сметка на властта. Тој потсетува и на случајот со „фабриката за афери“ на Чауш. Потоа се емитува и реакција од ВМРО ДПМНЕ за тоа дека целата јавност се уверила оти СДСМ ја разбира политиката како поле на кое со конструкции и црни сценарија ги манипулира граѓаните и бара оставка на Спасовски и заминување на раководството на партијата. На крајот се вели оти Сител уште нема добиено одговор зошто министерот Спасовски инсистирал да се состави нов записник во полициската станица Карпош „во која на него му требало да стои дека Диме Спасов ги нападнал полицајците и зошто МВР тврди дека во настанот учествувале Алфи, а според информации на Сител тоа биле полицајци од полициската станица Карпош, облечени во цивилна облека“.

Оваа кампања не престанува ниту во Дневникот од 5 ноември. Наредниот прилог е коментаторски извештај „ВМРО ДПМНЕ повторно со барање за оставка на Спасовски“ (3 минути и 53 секунди) со негативен тон и рамка за СДСМ, а претставува актуелизирање на темата за Диме Спасов, овојпат преку изјавата на Влатко Ѓорчев за новото барање од ВМРО ДПМНЕ за оставка од техничкиот министер за внатрешни работи Оливер Спасовски, и преку изјавата на Илија Димовски со барање да не се злоупотребува полицијата. Во прилогот се наведува дека наместо Спасовски, на прес-конференцијата претходниот ден зборувал неговиот портпарол Тони Ангеловски. За него потоа се наведува дека е поранешен новинар кој според порталот Курир „по партиска заслуга е вработен и унапреден од Спасовски во државен советник“, а бил „последен во низата скандали на СДСМ“ бидејќи бил фатен како под дејство на алкохол управувал со возило, но се прикривал од органите на прогонот правдајќи се дека е дел од кабинетот на министерот, иако според датумот на издавање на наредбата, тој тогаш не бил на таа функција. Потоа, повикувајќи се на Курир, се повторува тврдењето дека случајот со Спасов „покажува битен брак и заедништво меѓу криминалот и раководството на СДСМ“, па се набројуваат самоубиството на Коста Крпач што „според познавачите на состојбите беше резултат на притисоците на полицијата и СЈО“, случајот со Мијалков „кој беше

следен од луѓе на СЈО", случајот со Чаушот кој фалсификувал пасоши „кои потоа СДСМ сакаше да ги прикаже како изборен криминал". Се дава навод од последната колумна на Дарко Јаневски во Дневник дека „сите треба да се чуваат бидејќи ваквите местенки може да се применуваат понатаму и на обични граѓани, кои притоа плаќаат данок на оваа држава која не е способна да ги заштити". За илустрација се користат снимките од надзорните камери што Сител ги објави во врска со наводите за сообраќајните прекршоци на заменик-министрот Диме Спасов.

Наредниот прилог во тој ТВ Дневник е соопштење-реакција на СДСМ на барањата за оставка на Спасовски „СДСМ: Горчев мора да побара одговорност од Спасов" (33 секунди).

Следува прилог „Дневник: Дали Катица Јанева извадила членска книшка на СДСМ" (1 минута и 56 секунди) во кој се пренесува написот од Дневник за тоа дали обвинителката е членка на СДСМ, поставено врз основа на членска книшка во оваа партија за личност со исто име и презиме и датум на раѓање. Се наведува дека Дневник барал информации во врска со книшката од СДСМ, по што се вели оти не би било изненадување доколку книшката е оригинал поради тоа што Јанева вработила кадар од СДСМ (се потсетува на Борче Трајковски) и оти „во јавноста кружат информации дека Јанева преземала уште еден член на СДСМ кој во исто време е и советник во Крива Паланка".

По завршувањето, во одвоен прилог се објавува демантот „СДСМ: Јанева ниту била, ниту е член на партијата" (23 секунди).

Речиси целиот ТВ Дневник на овој радиодифузер од 6 ноември е посветен на Конгресот на СДСМ, целиот проследен со најцрни квалификации за оваа партија, иако истиот во мигот на известувањето не беше завршен. Користени се однапред подгответи прилози, кои само се најавуваат од новинарката присутна на местото на настанот, што јасно ја покажува намерата на тв станицата.

На почетокот на Дневникот на 6 ноември ја имаме коментаторска најава (19 секунди) со негативен тон за партијата СДСМ: „Компромитирани и матни ликови, секој втор соросоид. Вака изгледаат кандидатските листи на СДСМ – Шарена, партијата која од денеска целосно ја завладеа Сорос. Членството е пред бунт поради одлуката на раководството. Оние кои долго време ја поддржуваат партијата и се на секој поголем протест кој го организирала партијата се чувствуваат изневерени". Следува прилог, означен со два телопи „21 Конгрес на СДСМ во Александар Палас, усвоена кандидатската листа" и „Заев: Ова се победничките листи на 11 декември на СДСМ и партните, со граѓаните" (3 минути и 25 секунди) во кој се емитува дел од обраќањето на лидерот на партијата во траење од 2 минути и 19 секунди.

Потоа, јавувањето во живо продолжува со коментар, со негативен тон и рамка за СДСМ, кој трае 6 минути и 11 секунди, а е опремен со следниве телопи: „СДСМ на избори оди со стари компромитирани кадри и многу соросоиди", „Нови гласови со стари и компромитирани кадри СДСМ врие од незадоволство", „СДСМ Шарена - партијата која од денеска целосно ја завладеа Сорос". На почетокот се вели дека пред Конгресот „партиски извори брифираат дека СДСМ и на овие избори довербата на граѓаните ќе ја бара со стари и искомпромитирани кадри". Се наведува кои ќе бидат носителите на листите, меѓу кои и претставници на невладини организации „кои се предводени и финансирани од Сорос со што сериозно ќе биде доведена во прашање нивната независност и нивната кредитбилност". Коментарот продолжува со претходно снимен прилог во кој, во контекст на тоа кои од досегашните пратеници не се наоѓаат на листите, се вели дека „очекувано Заев и Шеќеринска ги пуштија низ вода најгласните и најактивните, за на нивно место да ги донесат во собранието соросоидите и шарените". Потоа поединечно се именуваат личностите на листите и се претставуваат во негативна рамка. За Стево Пендаровски се вели дека народот го нарекол стока и како претседател на ДИК ги легализирал фалсификатите со кои Црвенковски стана претседател во 2005 година. Потоа се емитува негова стара изјава во која пред неколку граѓани зборува за одзив на гласање и вели: „имате една предност пред нив, вас не ве качуваат у комбиња као стока (овој дел од изјавата се повторува), него гласате као граѓани со име и со презиме и така да остане. За

кого сакате гласајте, ама гласајте самите со своја свест и совест, а не да ве товараат". За Дамјан Манчевски се вели дека бил во „центарот на скандал каде извлекувал пари од општината Куманово и нивниот градоначалник Дамјановски, правејќи матни тендери кои завршуваат на српска фирма чиишто контакт е токму Дамјановски. При информирањето кои од претставниците на „Шарената револуција“ се на листите, се говори за еден од предводниците на „платеничката револуција на СДСМ, платена со соросовите пари, Павле Богоевски со што само паднаа маските дека се работи за било каква самостојна граѓанска иницијатива туку параван зад кој стои СДСМ и парите на Сорос. Со тоа СДСМ, со име и презиме, се легитимира дека стои зад секој уништен објект и инцидент направен од платената револуција на СДСМ“. За тоа што Оливер Спасовски предводи листа се вели оти говори за тоа „дека има грубо мешање на полицијата и нејзини злоупотреби за партиски цели“, се спомнува „фабриката за фалсификување пасоши, организирана од Чаушот, па се до последната организирана местенка на Спасовски врз министерот Диме Спасов“. Мухамед Зекири е ословен со „албански радикал“ кој ќе ги убедува граѓаните дека СДСМ и Заев ќе ја ќе исполнат двојазичноста на целата држава. Ферид Мухик е „советникот на Џрвенковски... кој е дел од таа СДСМ-овска матрица“. Фросина Ременски е некредибилна, за неа има „повеќе тужби за злоупотреба на функцијата од бројот на работни денови во Министерството за труд и социјала“. Љупчо Николовски „му е десна рака на аферашот Зоран Заев“ и „ќе остане запамтен по класичното непознавање на земјоделството“. Зоран Заев пак е носител на листа „иако има негативно мислење за него“ и е „човек со десетици криминални афери зад себе“ снимен како бара мито. Хари Локвенец е „типичен олигарх од редовите на СДСМ“. Радмила Шеќеринска е „жената која е синоним за сите неуспешни политики на СДСМ... чиј сопруг треба да одговара поради перење пари“ оти четири стана си издавал самиот на себеси, а „за одлепеноста на народот“ говори скандалот кога Шеќеринска се луксузирала на јахта под грчко знаме, а не кажала дали е нејзина. Петре Шилегов „Никогаш не објасни како се стига во време на режим, каков што тој опишуваш, до два стана вредни 150 000 евра“.

На ова се надоврзува прилог со изјава на Софија Куновска „Револтот кулминира: Софија Куновска поднесе оставка од претседател на СДСМ-Скопје“ (2 минути и 4 секунди) во кој се вели дека неофицијално се дознава дека оставката е дадена поради незадоволство од пратеничките листи. По емитувањето на изјавата се коментира дека причина е тоа што на нејзино место дошла Лилјана Поповска од ДОМ. Од студиото се поставува прашањето дали некој го напуштил Конгресот, на што е добиен негативен одговор, а уредничката и водителка од студиото вели дека има информации оти Конгресот, незадоволни, го напуштиле Горан Сугаревски и Марјанчо Николовски.

Оваа целина од вестите има уште еден сегмент „Најгласните поддржувачи на СДСМ со потсмев ги коментираат пратеничките листи (2 минути и 14 секунди) при што се наведува дека „освен Ванковска, Јадранка Костова, Борјан Јовановски, Игор Мицковски, сериозна забелешка има и Мирјана Најчевска“ по што се чита нејзин статус од Фејсбук и статуси на Костова, Јовановски, Светлана Јовановска, Марија Мировска Васин.

Следниот прилог е извештај за одржувањето на 17-та годишна Конференција на Унијата на жени на ВМРО ДПМНЕ, при што од студиото, во воведот, се прашува кои пораки ги упатиле Даниела Рангелова и Никола Груевски. Прилогот е комбинација од јавување во живо и три снимени прилога во кои нема коментари, а нагласок е ставен на излагањето на претседателот на партијата Никола Груевски. Сегментот од вестите трае 11 минути и 49 секунди и има извorno емитувани изјави од Груевски во траење од околу 4 ипол минути. Акцентите се извлечени во следниве телопи: „Груевски: Народот на овие избори ќе одлучи со кого ќе му биде подобро, со ВМРО кое работи или СДСМ кое креира кризи“, „Груевски: На овие избори секој одлучува за себе и за Македонија која оди напред“, „Груевски: Уште 5 недели до големата победа на народот“, „Груевски: Во новата програма предвидуваме цела низа на проекти наменети за жените“, „Груевски најави 4 нови инвестиции за 1.350 нови вработувања“, „Груевски: СДСМ не сака да се збори за реалните проблеми, затоа измислуваат непостоечки работи“, „Груевски: Прават афера од Јордан Мијалков - единствена маана му е што ми е вујко, го обвинува човек осуден и човек кој лежел затвор“, „Груевски: Тактиката на опозицијата им е десен блок за да ВМРО

се занимава со ВМРО, Шарена револуција и Катица да штанца пријави“, „Груевски: Им пропадна операцијата со Чаушот, па СДСМ се пушти на полициска хајка против Диме Спасов“ и „Груевски: Заев не може да победи и е свесен за тоа, бидејќи нема што да понуди“. Јасно е дека и овој прилог е позитивно обоеан за ВМРО ДПМНЕ а во многу делови има елементи кои се негативистички кон другите партии од политичката сцена, пред се кон СДСМ.

Делот од Дневникот во кој се информира за дневните настани на партиите има уште еден прилог, изјава на лидерот на ДУИ Али Ахмети, дадена на собир на жените на партијата, одржан дента (49 секунди). Прилогот е во неутрален тон.

На 7 ноември се емитува коментар со негативна рамка за СДСМ „СДСМ мотивирана од поразот, ги напушти принципите од 2014“ (2 минути и 49 секунди), каде се коментира дека оваа партија ги напуштила концептот од претходните парламентарни избори кога партиското раководство не беше на кандидатските листи. Во коментарот се вели: „Политичките аналитичари сметаат дека одлуката на Заев овојпат да се кандидира за пратеник најверојатно е мотивирана од проценките дека опозицијата ќе ги загуби овие избори и затоа раководството си обезбедува сигурно пратеничко место, а Заев пратенички имунитет“. Се емитува изјава на Зоран Заев од 2014 година во која говори за „новиот концепт“ од претходните избори, а потоа има изјава од Никола Тодоров од ВМРО ДПМНЕ, кој го коментира напуштањето на концептот за тоа дека Заев признал оти кризата од 2014 била претходно договорена и тој знаел дека нема да влезе во парламентот и ги пуштил низ вода тогашните пратеници. На крајот се вели „аналитичарите прашуваат каде исчезнаа убеденоста и сигурноста на СДСМ во победата на претстојните парламентарни избори како што беше случајот и во 2014 година“. Иако авторот се повикува на аналитичари, во прилогот не се појавува ниту еден.

Кампањскиот негативен тон кон СДСМ продолжува и во Дневникот од 8 ноември. На 8 ноември, во освртот „Реакции за кандидатските листи на СДСМ“ (1 минута и 31 секунда) се пренесува Фејсбук статусот на поранешната пратеничка Каролина Ристова Астерруд, со нејзината негативна реакција на тоа што Ферид Мухик је на листата, и на актерот Сашо Тасевски, со негативен став за Лилјана Поповска. Се потсетува дека на листите не се Софија Куновска, Горан Сугаревски и Марјанчо Николовски, по што се пренесува тврдењето на Дневник дека тие не се нашле на листите по барање на Радмила Шеќеринска. Потоа се вели „Заев денеска призна“ дека има нездоволство од листите, но оти тој „нема намера да ги менува“ на што се емитува изјава на Заев „Конгресот го пренесе овластувањето но секако листите се тие коишто Конгресот ги донесе со своите одлуки“. На крајот се вели: „Во меѓувреме на социјалните мрежи почнаа да се формираат и групи на поддржувачи на СДСМ кои се противат на листите на Зоран Заев, но тоа за партиското раководство не претставува проблем“ што се илустрира со скриншот од Фејсбук страница наречена „За листа на кандидати за пратеници без Ферид Мухик“ без податок кој ја основал.

Подоцна се емитува уште еден коментар со негативен тон за СДСМ и позитивен за ВМРО ДПМНЕ „Експерти: Овие се избори каде ќе се одлучува помеѓу Груевски и Заев“ (1 минута и 41 секунда) во кој се повторува тезата дека изборите на 11 декември ќе бидат „своевиден референдум, граѓаните ќе бираат меѓу политиките на ВМРО ДПМНЕ на проекти и политиката на СДСМ за креирање на кризи. Политичките аналитичари оценуваат дека меѓу изборот Груевски, со проекти и дела зад себе, и Заев, со куп афери, расплетот на политичката криза ќе значи и пораз на опозицијата“. Потоа се емитува ставот на универзитетскиот професор Александар Даштевски според кого тоа може да се види од последните настапи на лидерите со тоа што настапот на Груевски бил „моќно победнички“, а другиот „неубедлив и слаб“.

Коментар со негативна рамка за СДСМ има во Бизнис вестите „Заев: И ние ќе земеме кредити ако дојдеме на власт“ (1 минута и 13 секунди) во кој се вели дека „иако партијата е најголем критичар на власта во однос на долгот на земјата сепак Заев вели дека задолжување мора да има“, се емитува изјавата на Зоран Заев: „Не дека во Македонија ќе нема и нови кредити, мора да има, ама тие ќе бидат само за капитални инвестиции и проекти коишто ќе враќаат пари назад во буџетот на Македонија. Тоа е

рационалниот пристап“ и се коментира „во изминатиот период СДСМ постојано критикува дека власта ја турка Македонија во грчко сценарио“. Потоа се потсетува на податоците од европската статистичка служба дека Македонија е меѓу најниско задолжените земји во регионот и во Европа и се пренесува реакцијата на Министерството за финансии за критиките од СДСМ за висината на јавниот долг.

На 9 ноември, негативен тон за СДСМ има во коментаторскиот извештај „Самка Ибраимовски ја напушти коалицијата на СДСМ“ (1 минута и 54 секунди) кој почнува со тврдењето „Се растура предизборната коалиција на СДСМ. Ромската партија на Самка Ибраимовски и официјално го напушта јатото на Заев и ќе бара место во коалицијата на ВМРО ДПМНЕ“. Потоа се наведува дека информацијата за Сител ја потврдил Ибраимовски, оти преминувањето ќе зависи од тоа каква е понудата од владејачката коалиција, а „конечната одлука партиските тела ќе ја донесат вечерва по што ќе се знае дали ќе најдат место во некоја од коалициите или ќе ги повикаат своите гласачи да ги бојкотираат изборите“. Следи навраќање на информациите за „бура незадоволство кај партиското членство и поддржувачите“ од листите, кое е особено силно кај малите коалициски партии кои ќе имаат двојно помалку пратеници, а „за членството и поддржувачите на СДСМ изборот на Заев и Шеќеринска е вовед во нова изборна катастрофа на 11 декември“.

На 10 ноември има коментар со негативен тон за СДСМ „Експерти: Опасни најави од Заев за редефинирање на Уставот“ (2 минути и 56 секунди) во кој се пренесува дел од изјава на Зоран Заев од дебатна емисија еmitувана на ТВ 21. Се наведува дека тој во изјавата потврдил дека „планира отварање на Уставот со цел редефинирање на уставниот концепт на државата и тоа за прашања кои задираат во етничките права на заедниците. Иако процесот на промена на Уставот, Заев го врзува со граѓански концепт, сепак во таков пакет влегува и двојазичноста“ и дека останува цврсто убеден оти албанскиот јазик треба да биде официјален на територијата на целата држава. Ова го коментира политичкиот аналитичар Александар Пандов како неразумна и опасна политичка реторика и предупредува дека „Заев во игра ги враќа веќе затворените етнички прашања кои со години предизвикуваа конфликти во државата“. Тој смета дека, кога станува збор за меѓунационалните прашања Заев „застапува албанска страна“ и оти станува збор за процес за креирање нова криза по изборите – „политичката да биде заменета со етничко-бездедносна“.

Врз основа на предходно наведеното, Привремената комисија за следење на медиумското претставување констатираше дека постои прекршување по основ на член 75 став 1 од Изборниот законик, а со оглед дека прекршокот е повторен предлага да се поведе прекршочна постапка во која судот ќе изрече прекршочна санкција - глоба.

Членови на Привремената комисија за следење на медиумско претставување:

1. Љубомир Костовски
2. Љубомир Костовски
3. Горан Трпеноски

